

## تعارف و تبصرہ

پروفیسر احمد سعید: حصول پاکستان -

ناشر ایجو کیشنل ایمپوریم، لاہور، قیمت ۹ روپے، صفحات، ۳۶۶۔

ملنے کا پتہ: الاشرق مطبوعات، ۳۹ عالمگیر روڈ، اسلام پورہ، لاہور

پاکستان کے قیام کی تاریخی تالیفات میں اس کتاب کو نمایاں جگہ حاصل رہے گی، اس کتاب میں آزادی کی جدوجہد سے لے کر پاکستان کے قیام تک کی تاریخ شرح و بسط کے ساتھ بیان کی گئی ہے۔

سر زین ہند میں مسلمانوں کی آزادی کی جدوجہد کی تاریخ درحقیقت انگریزوں کے برصغیر پر تسلط کے عہد سے شروع ہوتی ہے، مگر چونکہ پاکستان کی سیاسی تاریخ لکھنے والے علیگڑھ تحریک سے کسی نہ کسی طرح واستہ رہے ہیں اس لئے یہ لوگ پاکستان کی تحریک کی آغاز بتاتے ہیں، یہ تحریک مسلم لیگ کی آخری جدوجہد سے زور پکڑتی گئی یہاں تک کہ حکومت برطانیہ نے کانگریس اور مسلم لیگ کے مطالبات کو مان کر ہندوستان کو دو حصوں میں نہایت غیر فطری اور نے ہنگم جغرافیائی حدود میں تقسیم کر دیا، اور بھارت و پاکستان جغرافیہ عالم پر نمودار ہوئے۔

جہاں تک فوری اسباب تقسیم کا تعلق ہے یہ نظریہ ایک حد تک درست ہے، مگر قوموں کے بننے اور بگڑنے کی تاریخ میں بہت سے عوامل کارفرما ہوتے ہیں، آزادی کی جدوجہد کی تاریخ میں ان سارے عوامل کا تعزیز ہے حد ضروری ہے، برصغیر کے علمی اور ثقافتی عوامل اس قدر متنوع ہیں کہ ان کی طرف اشارہ کرنا مختصر سے تبصرے میں ممکن نہیں، البتہ یہ کہنا بے حد ضروری ہے کہ وہابی تحریک، دہلی، دیوبند، رامپور پٹنہ (پہلواری شریف) کی وہ تحریکات جن کو دینی اور علمی کہنا زیادہ موزوں ہے، تاریخ کے صفحات میں کہیں نہ کہیں ضرور محفوظ ہیں، ان سب کو علیگڑھ اور مسلم لیگ کی

تاریخ میں مدغم نہیں کیا جاسکتا اور نہ ان کو یکسر بھلایا جاسکتا ہے، چنانچہ خود سرسید، علی برادران، اور علماء پاکستان کے کارنامے جن کا تفصیل ذکر اس کتاب میں موجود ہے بہت سے ایسے مواد کی طرف غمازی کرتے ہیں جن کی وضاحت کے بغیر ان کارناموں کی حقیقت پوری طرح واضح نہیں ہوتی، ان فراموش کردہ تنظیموں کے باقیات صالحات آج بھی ہند کے مسلمانوں کی دینی و ثقافتی خدمتوں میں مصروف ہیں۔

پروفیسر احمد سعید کی موجودہ کوشش نہایت قابل تحسین ہے کہ انہوں نے "حصول پاکستان"، ملک کے نوجوان طلبہ کے لئے لکھی ہے، کتابیات کے اضافے کے ساتھ کتاب کی اہمیت دوچند ہو گئی ہے، اور بلاشبہ یہ امید کی جاتی ہے کہ اہل علم و ارباب تحقیق کے لئے بھی یہ کتاب مدد و معاون ثابت ہوگی۔ خوبی تحریر کے ساتھ طباعت بھی نہایت دیدہ زیب ہے، مؤلف و ناشرین دونوں قابل مبارکباد ہیں۔

### ماہنامہ ترجمان اہل سنت، کراچی

اعلیٰحضرت نمبر، بابت صفر ۱۳۹۳ھ مطابق مارچ ۱۹۷۴ صفحات ۹۶  
مدیر: مولانا جمیل احمد نعیمی، قیمت ۱۰۵ روپے، سالانہ: ۱۲ روپے۔  
اس مخصوص نمبر میں چھ مقالے حضرت مولانا احمد رضاخان بریلوی کے علمی کارناموں اور آپ کی حیات کے مشہور واقعات سے متعلق ہیں، ان میں ان کی مجددیت کا ذکر بھی ہے۔ دیگر مضامین: مثلاً عورتوں پر اسلام کے احسانات "کیا لفظ مولانا کا استعمال جائز نہیں؟"، "اسلام اور عصری ایجادات"، وغیرہ مفید مضامین ہیں۔ طباعت قابل تحسین ہے سوانح اور تاریخی واقعات نیز نوجوان طلبہ کی کارگزاریوں کی شمولیت سے ماہنامہ کی افادیت بڑھ گئی ہے۔

محمد صنیف حسن معصومی۔